



ಸತ್ಯ ಎಲ್ಲ ಸದ್ಗುಣಗಳ ಆಧಾರ

ಒಂದು ಊರಿನಲ್ಲಿ ಒಬ್ಬ ರಾಜನಿದ್ದನು. ಅವನ ಹೆಸರು ಅಪರಾಜಿತ. ಅವನು ನ್ಯಾಯ ಪರನೂ, ಸತ್ಯಸಂಧನೂ, ಪ್ರಜಾಹಿತೈಷಿಯೂ ಆಗಿದ್ದನು. ಹೀಗೆ ಒಂದು ದಿನ ಆಸ್ಥಾನದಲ್ಲಿ ಅವನು ಆಸೀನನಾಗಿರಲು ಅರಮನೆಯಿಂದ ಯಾರೋ ಒಬ್ಬಳು ದೇವತೆ ಹೊರ ನಡೆದಂತೆ ಕಾಣಿಸಿತು.

ಎದ್ದು ಹೋಗಿ ನೋಡಿ 'ತಾಯಿ ನೀನು ಯಾರು? ಯಾಕೆ ನನ್ನ ಅರಮನೆಯಿಂದ ಹೊರ ಹೋಗುತ್ತಿರುವೆ?' ಎಂದನು.

ಆಗ ಆ ದೇವತೆ, 'ರಾಜಾ, ನಾನು ಸಂಪತ್ತು ದೇವತೆ. ನಾನು ಚಂಚಲೆ, ಒಂದೇ ಕಡೆಗೆ ಬಹಳ ದಿನ ಇರಲು ನನಗೆ ಸಾಧ್ಯವಿಲ್ಲ. ಆದ್ದರಿಂದ ನಾನು ಹೋಗುತ್ತಿರುವೆ' ಎಂದು ನಡೆದೇ ಬಿಟ್ಟಳು.

ರಾಜನಿಗೆ ಕಳವಳವಾಯಿತು.

ಮತ್ತೊಂದು ಕ್ಷಣದಲ್ಲಿ ಇನ್ನೊಬ್ಬಳು ದೇವತೆ ಹೊರಟಂತೆ ಕಾಣಿಸಿತು. ಆಗ ರಾಜಾ 'ಅಮ್ಮಾ ನೀನು ಯಾರು? ಏಕೆ ಹೀಗೆ ಹೊರಗೆ ಹೋಗುತ್ತಿರುವೆ?' ಎಂದನು.

ಆಗ ಆ ದೇವತೆ 'ರಾಜಾ, ನಾನು ನೀತಿ- ಸದ್ಗುಣಗಳ ದೇವತೆ. ನನ್ನ ತಂಗಿ ಸಂಪತ್ತು ದೇವತೆ ಇರುವಲ್ಲಿಯೇ ನಾನು ಇರುವವಳು. ಅವಳು ಈಗಾಗಲೇ ಅರಮನೆ ತೊರೆದಿದ್ದಾಳೆ ನಾನು ಅವಳನ್ನು ಹಿಂಬಾಲಿಸುವೆ' ಎಂದು ನಡೆದಳು. ರಾಜನಿಗೆ ದಿಕ್ಕು ತೋಚದಂತಾಯಿತು.

ಅದೇ ಚಿಂತೆಯಲ್ಲಿರಲು ಇನ್ನೊಬ್ಬಳು ದೇವತೆ ಅರಮನೆಯಿಂದ ಹೊರ ನಡೆದಂತೆ ಕಾಣಿಸಿತು. ರಾಜ ಲಗುಬಗೆಯಿಂದ ಅವಳತ್ತ ನಡೆದು, 'ತಾಯಿ ನೀನಾರು? ಈ ಕತ್ತಲೆಯಲ್ಲಿ ಒಬ್ಬಳೇ ಎಲ್ಲಿ ಹೊರಟಿರುವೆ?' ಎಂದು ಕೇಳಿದನು.

ಅದಕ್ಕೆ ಆಕೆ 'ನಾನು ನ್ಯಾಯ ದೇವತೆ. ನನ್ನ ಅಕ್ಕಂದಿರಾದ ಸಂಪತ್ತು, ನೀತಿ ದೇವತೆಗಳು ಇರುವಲ್ಲಿ ನಾನು ಇರುತ್ತೇನೆ. ನನ್ನನ್ನು ತಡೆಯಬೇಡ' ಎಂದಳು.

ಆಗ ರಾಜ 'ಅಮ್ಮ, ನನ್ನ ಅರಮನೆಯಲ್ಲಿ ಏನು ಕೊರತೆಯಾಗಿದೆ. ನನ್ನಿಂದ ಏನು ಅಪರಾಧವಾಗಿದೆ? ದಯವಿಟ್ಟು ಹೋಗಬೇಡಿ' ಎಂದನು.

ಆದರೆ ನ್ಯಾಯ ದೇವತೆ ಆಗಲೇ ಹೋಗಿಯಾಗಿತ್ತು. ರಾಜನಿಗೆ ಬಹಳ ದುಃಖವಾಯಿತು. ತನ್ನಿಂದ ಏನೋ ಅಪರಾಧವಾಗಿದೆ ಎಂದು ಚಿಂತಿಸತೊಡಗಿದನು.

ಅಷ್ಟರಲ್ಲಿ ಶ್ವೇತ ಸೀರೆಯನ್ನು ಉಟ್ಟು ಪ್ರಕಾಶಮಾನಳಾದ ಒಬ್ಬಳು ದೇವತೆ ಹೊರ ನಡೆದಂತೆ ಕಾಣಿಸಿತು. ರಾಜನು ಓಡಿ ಹೋಗಿ ಅವಳ ಪಾದವನ್ನು ಹಿಡಿದು 'ಅಮ್ಮ ತಾಯಿ ನೀನು ಯಾರು, ಇಲ್ಲಿಂದ ಏಕೆ ಹೊರಟಿರುವೆ? ದಯವಿಟ್ಟು ಹೋಗಬೇಡ' ಎಂದನು.

ಆಗ ಆ ದೇವತೆಯು 'ಅರಸನೇ, ನಾನು ಸತ್ಯ ದೇವತೆ. ನನ್ನ ಸಹೋದರಿಯರು ಈಗಾಗಲೇ ಅರಮನೆ ಬಿಟ್ಟು ಹೋಗಿದ್ದಾರೆ. ನಾನು ಒಬ್ಬಳೆ ಇಲ್ಲಿ ಇರಲಾರೆ. ದಯವಿಟ್ಟು ನನ್ನನ್ನು ತಡೆಯಬೇಡ' ಎಂದಳು.

ಆಗ ರಾಜನು ಅತೀವ ದುಃಖದಿಂದ 'ತಾಯಿ, ಹೀಗೆ ಎಲ್ಲರೂ ನನ್ನನ್ನು ಬಿಟ್ಟು ಹೋದರೆ ನನ್ನ ಪಾಡೇನು. ನಾನು ಎಲ್ಲ ದೇವತೆಗಳನ್ನು ಬಿಟ್ಟು ಇರಬಹುದು. ಆದರೆ ಸತ್ಯವನ್ನು ಬಿಟ್ಟು ಇರಲಾರೆ. ಯಾವುದೇ ಸಂದರ್ಭದಲ್ಲಿಯೂ ನಾನು ಸತ್ಯದ ಪರವಾಗಿರುತ್ತೇನೆ. ಸತ್ಯವಂತನಾಗಿಯೇ ಬಾಳುತ್ತೇನೆ. ಆದ್ದರಿಂದ ನನ್ನನ್ನು ಬಿಟ್ಟು ಹೋಗಬೇಡ. ನೀ ಹೋದರೆ ನಾನು ಅನ್ನ ನೀರನ್ನು ಬಿಡುತ್ತೇನೆ' ಎಂದು ಗೋಗರೆದನು.



ಆಗ ಸತ್ಯ ದೇವತೆಯ ಮನಸ್ಸು ಕರಗಿತು. ಅವನ ಸತ್ಯಪರತೆಯನ್ನು ಕಂಡು ಮೆಚ್ಚಿದಳು. ಅವನನ್ನು ಎತ್ತಿ 'ಆಯಿತು. ರಾಜ, ನಿನ್ನ ಸತ್ಯಪರತೆಯನ್ನು ನಾನು ಮೆಚ್ಚಿದ್ದೇನೆ. ನಾನು ಅರಮನೆಯನ್ನು ಬಿಟ್ಟು ಹೋಗುವುದಿಲ್ಲ' ಎಂದಳು.

ರಾಜನಿಗೆ ಬಹಳ ಸಂತೋಷವಾಯಿತು. ಆನಂದ ಭಾಷ್ಯಗಳು ಸುರಿದವು. ಅವಳಿಗೆ ಶಿರಸಾ ನಮಿಸಿದನು. ನೋಡು ನೋಡುತ್ತಿದ್ದಂತೆ ಈಗಾಗಲೇ ಹೋದ ಸಂಪತ್ತು, ನೀತಿ ಮತ್ತು ನ್ಯಾಯ ದೇವತೆಗಳು ಮರಳಿ ಅರಮನೆಗೆ ಬರುತ್ತಿರುವುದು ಕಾಣಿಸಿತು. ಆಗ ರಾಜ ಅವರನ್ನು ತುಂಬು ಹೃದಯದಿಂದ ಸ್ವಾಗತಿಸಿದನು.

'ನಾವು ಸತ್ಯ ದೇವತೆ ಎಲ್ಲಿ ಇರುತ್ತಾಳೆಯೋ ಅಲ್ಲಿ ಇರುತ್ತೇವೆ' ಎಂದರು. ರಾಜನಿಗೆ ಬಹಳ ಸಂತೋಷವಾಯಿತು. ರಾಜನು ಅವರಿಗೆ ತಲೆಬಾಗುತ್ತ, 'ಅಮ್ಮಂದಿರಾ ನನ್ನ ಎಲ್ಲ ಪ್ರಜೆಗಳಿಗೆ ಎಲ್ಲಿ ಸತ್ಯ ಇರುತ್ತದೆಯೋ ಅಲ್ಲಿ ಸಂಪತ್ತು, ನೀತಿ ಮತ್ತು ನ್ಯಾಯ ದೇವತೆಗಳು ಇರುತ್ತಾರೆ ಎಂಬುದು ತಿಳಿಯಲಿ. ನಾವು ಸತ್ಯವಂತರಾಗಿದ್ದರೆ ಸಾಕು. ಸಂಪತ್ತು, ನ್ಯಾಯ, ನೀತಿ ಒಟ್ಟಾಗಿ ಬರುತ್ತವೆ' ಎಂದನು. ಎಲ್ಲರೂ ಸಂತೋಷದಿಂದ ಅರಮನೆಯ ಒಳಗೆ ನಡೆದರು.

(ಸಂಗ್ರಹ) ಕೆ.ಪಿ. ರಾಮಗುಂಡಿ, ಬೈಲಹೊಂಗಲ